



QORTI CIVILI - PRIM' AWLA

IMHALLEF

ONOR. DR JOANNE VELLA CUSCHIERI
B.A., MAG. JUR. (EUR. LAW.), LL.D.

Illum l-Erbgha, 29 ta' Lulju 2021

Kawza Numru: 1

Rikors Ġuramentat Numru:- 319/2020 JVC

Michael Spiteri (K.I. 276462M) u
Anna Spiteri (K.I. 130463M)
(Ave Maria, Triq l-Isbandola, Hal-Qormi)

vs

Raymond Formosa (K.I. 231366M)
(71 Section A, Torri l-Abjad, Armier, Limiti
tal-Mellieha)

Il-Qorti,

Rat ir-rikors ġuramentat fejn ir-rikorrenti Michael Spiteri et
ikkonfermaw bil-ġurament u talbu kif isegwi:

1. 'Illi r-rikorrenti huma detenturi tal-fond **70, Section A, Torri l-Abjad, Armier, Limiti tal-Mellieha**, liema fond jintuza bhala garaxx u li ghandu tieqa li taghti ghall-fuq il-parapett 71, Section A, Torri l-Abjad, Armier, detenut mill-intimat.
2. Illi din it-tieqa ghandha l-kontraporti tal-hadid li jinfethu ghall-fuq il-parapett 71, Section A, Torri l-Abjad, Limiti tal-Mellieha, detenut mill-intimat, u dan kif jirrizulta mir-ritratt **"Dokument A"** hawn anness.
3. Illi l-intimat fl-24 ta' April 2020, kkostruwixxa hajt fil-parapett tieghu b'tali mod illi cahhad lir-rikorrenti milli jifthu l-kontroporti ghall-fuq l-arja tal-parapett 71, Section A, Torri l-Abjad, Armier, Limiti tal-Mellieha, oltre li qed jipoggilhom oggetti mobbli mal-istess tieqa, biex b'hekk ikkostitwixxa spoll recenti u vjolenti, u dan ad insaputa tal-istess rikorrenti.
4. Illi r-rikorrenti gie mitlub biex jwaqqa dan l-istess hajt u ma jkomplix jinbarra t-tieqa tar-rikorrenti li taghti ghall-fuq il-parapett tal-istess intimat, imma dan baqa' inadempjenti.
5. Illi recentement l-intimat beda jhedded lir-rikorrenti illi huwa ser jinbarra t-tieqa li taghti ghall-fuq il-parapett tieghu, imma wkoll billi jipoggi oggetti mal-istess tieqa kif wkoll illi ser jaqla l-pajpijiet u/ jew kanen tal-fence mwahhlin mal-appogg tal-garage detenut mill-istess intimat u li ilhom hekk imwahhla ghal aktar minn tletin (30) sena.

6. Illi fil-fatt, fl-24 ta' April 2020, l-intimat bena hajt fil-parapett tieghu biswit it-tieqa fuq imsemmija b'tali mod illi r-rikorrenti ma jistghux jifthu l-kontraporti ghall-fuq il-hajt tal-appogg kif dejjem ghamlu tul is-snin, u dan kif jirrizulta mir-ritratt "**Dokument B**" hawn anness, oltre li qed jipoggi oggetti mal-istess tieqa.
7. Illi r-rikorrenti ghamlu rapport l-ghassa tal-Pulizija tal-Qawra kif jirrizulta mir-rapport hawn anness u mmarkat bhala "**Dokument C**";
8. Illi konsegwentement huma talbu l-Prim' Awla tal-Qorti Civili biex tohrog mandat ta' inibizzjoni numru 452/2020/1 GM fl-ismijiet Michael Spiteri et vs Raymond Formosa, li gie provizorjament degretat fit-30 ta' April 2020 u definittivament degretat fl-14 ta' Mejju 2020, li kopja tieghu qed jigi hawn anness u mmarkat bhala "**Dokument D**" u "**Dokument E**".
9. Illi barra minn hekk, minn naha tieghu, l-intimat wahhal fuq l-arja ta' hwejjeg detenuti mir-rikorrenti, pajpijijiet, kkostruwixxa tieqa, kif ukoll ghamel pannelli, li jisporgu ghal fuq l-arja tal-istess rikorrenti, skond "**Dokument F**" hawn anness, oltre li kkomunika katusa ta' fossa mal-fossa detenuta mir-rikorrenti fil-fond 69, Section A, Torri l-Abjad, Armier, Limiti tal-Mellieha, u dan minghajr il-kunsens u l-approvazzjoni taghhom, u minkejja li gie mitlub biex jaqla l-istess, anke b'ittra legali datata 24 ta' April, 2019, li kopja taghha qed tigi hawn annessa u mmarkata bhala "**Dokument G**", baqa' inadempjenti.

Ghalhekk jghid l-intimat, previa kwalsiasi dikjarazzjoni necessarja u opportuna u ghar-ragunijiet premissi, ghalhiex din l-Onorabbli Qorti m'ghandhiex:-

1. Tiddikjara u tiddeciedi illi l-intimat ikkommetta spoll recenti u vjolenti ad insaputa tar-rikorrenti billi bena hajt fil-parapett tieghu, liema hajt ghandu jitnehha mill-imsemmi parapett, 71, Section A, Torri l-Abjad, Armier, Limiti tal-Mellieha, b'tali mod illi dan il-hajt ma jibqax jimpedixxi lir-rikorrenti milli jifthu l-kontroporti tat-tieqa li huma ghandhom fil-fond 70, Section A, Torri l-Abjad, Armier, Limiti tal-Mellieha, u li taghti ghall-fuq il-parapett tal-intimat, kif jirrizulta mid-"Dokument A", u dan stante illi dan il-hajt gie konstruwit recentement fl-24 ta' April 2020.
2. Tordna lill-intimat sabiex fi zmien qasir u perentorju li jigi lilu ffissat, jwaqqa l-hajt li huwa bena fil-parapett tieghu u li qed jostruzzjona t-tieqa tar-rikorrenti billi huma ma jkunux jistghu jifthu l-kontraporti tal-istess tieqa ghall-fuq l-arja tat-terazzin detenut mill-istess intimat.
3. Fin-nuqqas, Tawtorizza lir-rikorrenti biex huma jaghmlu dawk ix-xoghlijiet kollha rimedjali biex jwaqqghu l-istess hajt li nbena fit-terazzin tal-intimat biex huma jkunu jistghu jifthu t-tieqa li huma ghandhom fil-fond 70, Section A, Torri l-Abjad, Armier, Limiti tal-Mellieha, li taghti ghall fuq it-terazzin 71, Section A, Torri l-Abjad, Armier, Limiti tal-Mellieha, jekk hemm bzonn bl-opera ta' periti nominandi, u a spejjez tal-istess intimat.

4. Tiddikjara u tiddeciedi illi l-intimat m'ghandux jaghlaq u jimbarra t-tieqa b'kull oggett illi huwa qieghed jaghmel mal-istess tieqa, b'tali mod illi r-rikorrenti ma jistghux jifthu t-tieqa detenuta minnhom fil-fond 70, Section A, Torri l-Abjad, Armier, Limiti tal-Mellieha, kif wkoll jigi mwaqqaf milli jaqla l-pajpijiet u/ jew kanen tal-fence mwahhlin mal-appogg tal-garage tal-intimat.
5. Tiddikjara u tiddeciedi illi l-intimat ghandu jigi permanentement inibit ai termini tal-mandat ta' inibizzjoni nru. 452/2020/1 GM prezentat fil-Prim' Awla tal-Qorti Civili fl-ismijiet Michael Spiteri vs Raymond Formosa, degretat finalment fl-14 ta' Mejju 2020, billi jaghlaq, jnehhi jew jimbarra t-tieqa bil-kontraporti fil-hajt divizorju bejn il-fond 70, Section A, Torri l-Abjad, Armier, Limiti tal-Mellieha, u l-garaxx 71, Section A, Torri l-Abjad, Armier, Limiti tal-Mellieha, kif wkoll jigi mwaqqaf milli jaqla' l-pajpijiet u/ jew kanen tal-fence mwahhlin mal-appogg tal-garaxx tal-istess intimat, liema tieqa u pajpijiet ilhom hekk kostruwiti u mwahhla ghal aktar minn tletin (30) sena.
6. Tiddikjara u tiddeciedi illi l-intimat ghandu jaqla' wkoll il-pajpijiet u tieqa li huwa kkostruwixxa fuq hwejjeg detenuti mir-rikorrenti, kif wkoll jaqla l-panelli li huwa kkostruwixxa li jisporgu ghall-fuq l-arja tal-istess rikorrenti recentement, u dan minghajr il-kunsens u l-approvazzjoni taghhom, kif jirrizulta mid-Dokument F.
7. Tordna lill-intimat jaqla' l-pajpijiet u tieqa li huwa kkostruwixxa fil-fond tieghu 71, Section A, Torri l-Abjad,

Armier, Limiti tal-Mellieha, imma fl-arja tar-rikorrenti 70, Section A, Torri l-Abjad, Armier, Limiti tal-Mellieha, u l-komunikazzjoni tal-fossa mill-fond 71, Section A, Torri l-Abjad, Armier, Limiti tal-Mellieha, detenut mill-intimat, ghall-fossa tal-fond 69, Section A, Torri l-Abjad, Armier, Limiti tal-Mellieha, detenut mir-rikorrent, u dan fi zmien qasir u perentorju li jigi lilu stabbilit minn din il-Qorti.

8. Fin-nuqqas, Tawtorizza lir-rikorrenti jaqalghu l-pajpijiet u tieqa li l-intimat kkostruwixxa fil-fond tieghu 71, Section A, Torri l-Abjad, Armier, Limiti tal-Mellieha, kif ukoll li jaqalghu l-katusa li tikkomunika l-fossa mill-fond 71, Section A, Torri l-Abjad, Armier, Limiti tal-Mellieha, detenut mill-intimat, mal-fossa tal-fond 69, Section A, Torri l-Abjad, Armier, Limiti tal-Mellieha, detenut mir-rikorrent u dan a spejjez tal-intimat, jekk hemm bzonn bl-opera ta' Periti nominandi.

Bl-izpejjez, komprizi dawk tal-mandat ta' inibizzjoni nru. 452/2020/1 GM u bl-ingunzjoni tal-intimat ghas-subizzjoni.'

Rat ir-risposta guramentata ta' Raymond Formosa li eccepixxa kif isegwi:

1. 'Illi in linea preliminari, u bla pregudizzju ghall-eccezzjonijiet li jsegwu, jinhtieg jigi dezunt sewwa x'tip ta' azzjoni qed jipponu l-atturi permezz tar-rikors guramentat taghhom. Dan qed jinghad peress illi mill-premessi u mit-talbiet attrici wiehed jinnota kumulu bejn

azzjoni possessorja u cioe` kawza ta' spoll u ghadd ta' pretensjonijiet li huma ta' indoli petitorja;

2. Illi l-kumulu ta' *actio spolii* ma kwalunkwe xorta ta' azzjoni ohra mhuwiex permissibbli u dan il-fatt jincidi fuq il-validita` guridika *o meno* tal-procedura instanti hekk kif proposta u ghalhekk qed tigi eccepita n-nullita`;
3. Illi minghajr pregudizzju ghall-eccezzjonijiet l-ohrajn, jinhtieg illi l-atturi jgibu l-prova tat-titolu taghhom in rigward tal-istruttura deskritta fl-ewwel (1) premessa tar-rikors guramentat promotur u dan sabiex jigi mistharreg jekk ghandhomx il-*locus standi* u l-interess guridiku rikjest sabiex iressqu t-talbiet hekk kif proposti minnhom;
4. Illi minghajr pregudizzju ghall-eccezzjonijiet l-ohrajn, l-atturi m'ghandhomx il-pussess skont il-ligi tal-ambjenti deskritti fir-rikors guramentat promotur u fl-aqwa ipotezi ghalihom, qed izommu b'mera tolleranza u/jew b'mod prekarju;
5. Illi minghajr pregudizzju ghall-eccezzjonijiet l-ohrajn, huwa fatt li l-atturi m'ghandhomx il-pussess skont il-ligi tal-arja tal-parapett godut mill-esponent u lanqas ta' quddiem it-tieqa msemmija fl-ewwel (1) paragrafu tar-rikors guramentat promotur. Dan ghaliex il-parapett godut mill-esponent m'huwiex parti minn dak li jista' jigi "detenut" mill-atturi;

6. Illi minghajr pregudizzju ghall-eccezzjonijiet l-ohrajn, anke` jekk l-atturi jista' jkollhom tieqa, ma jistghux jippretendu li l-esponent inaqas il-possibilitajiet ta' uzu fuq in-naha tieghu u dan anke` *in linea* ma dak li jipprovdi l-Artikolu 425 tal-Kapitolu 16 tal-Ligijiet ta' Malta li jipprojbixxi l-ftuh ta' aperturi fil-hajt komuni jew "l-appogg" kif isejjhulu l-atturi;
7. Illi l-hames (5) talba tal-atturi ma hija xejn ghajr talba ghall-perpetwazzjoni ta' mandat kawtelatorju li kif tghallem il-gurisprudenza, hija wahda irrita u improponibbli. Hemm ukoll kontradizzjoni fis-sens li l-atturi filli qed jghid li l-att spoljattiv diga' sar u filli qed jghidu li hemm il-htiega li l-esponent jigi inibit b' mod perpetwu milli jwettaq atti li fil-fehma taghhom jikkostitwixxu spoll - *electa una via non datur recursus as alteram*;
8. Illi ma gie mwettaq l-ebda spoll ricenti fil-konfront tal-atturi;
9. Illi minghajr pregudizzju ghall-eccezzjonijiet l-ohrajn, fl-ezami ta' jekk tabilhaqq gie mwettaq spoll ricenti fil-konfront tal-atturi, kwalunkwe referenza lejn allegati atti li sehew qabel xahrejn mid-data tal-prezentata tar-rikors guramentat promotur hija wahda futili u dan minhabba l-element centrali ta' *infra bimestre deduxisse* kif emergenti mill-Artikolu 535 tal-Kapitolu 16 tal-Ligijiet ta' Malta u sa fejn hija msejjsa fuqhom, l-azzjoni attrici ghandha tfalli;
10. Illi minghajr pregudizzju ghall-eccezzjonijiet l-ohrajn, in rigward tal-fossa msemmija fid-disa' (9) premessa u fit-tmien (8) talba tar-rikors guramentat promotur, jigi rilevat li

din kienet saret fl-istat prezenti taghha bi ftehim bejn l-attur u missier l-esponent hafna snin ilu u l-ispejjez relattivi kienu nqasmu nofs bin-nofs u allura l-esponent ghandu kull dritt igawdi minnha;

11. Illi minghajr pregudizzju ghall-eccezzjonijiet l-ohrajn, jekk jirrizulta lill-dina l-Onorabbli Qorti li l-atturi ghandhom dritt li jkollhom tieqa` li tiftah ghal fuq il-parapett "detenut" mill-esponent, bl-istess mod, l-esponent ghandu jkollu d-dritt li jkollu tieqa li taghti ghal fuq l-arja tal-garaxx "detenut" mill-atturi. Isegwi li jekk jigi ordnat l-eghluq ta' wahda jkolli jigi ordnat l-eghluq tal-ohra;

12. Illi l-pajpijiet tal-hadid u *chicken wire* li jalludu ghalihom l-atturi twahhlu minnhom b' mod li huwa abusiv u illegali u qed jikkawzaw dannu lill-esponent;

13. Illi t-talbiet attrici huma kollha infondati fil-fatt u fid-dritt u dan kif ser jigi espost matul is-smiegh u t-trattazzjoni tal-kawza;

14. Salv eccezzjonijiet ulterjuri.

Bl-ispejjez kollha, inkluz dawk konnessi mal-mandat t'inibizzjoni 452/2020 GM kontra l-atturi li huma minn issa ingunti in subizzjoni.'.

Rat ix-xiehda, affidavits, ritratti, okkorrenza, atti tal-mandat ta' inibizzjoni bin-numru 452/2020GM, kontro-ezamijiet, dokumenti u l-provi kollha esebiti fl-atti;

Rat illi fil-verbal tal-15 ta' Lulju, 2020 Dr Karl Micallef ghar-rikorreni talab l-allegazzjoni tal-atti tal-mandat ta' inibizzjoni numru 452/2020/1 fl-ismijiet Michael Spiteri et vs Raymond Formosa sabiex ikun jiffirma parti integrali mill-atti tal-kawza odjerna u sabiex kull prova f' dawk l-atti tghodd ukoll bhala prova f' dawn l-atti, rat li Dr Mattia Felice m'oggezzjonax ghat-talba tal-allegazzjoni ta' l-atti tal-mandat u rat li l-Qorti laqghet it-talba u ordnat l-allegazzjoni tal-atti tal-mandat ta' inibizzjoni numru 452/2020/1;

Rat illi permezz ta' nota ntavolata nhar is-16 ta' Lulju, 2020 a fol. 36 tal-process ir-rikorreni cedew is-sitt, is-seba' u t-tmien talba tar-rikors promotur bir-raguni moghtija hi stante li m'ghadx ghandhom interess fihom;

Rat l-atti tal-mandat ta' inibizzjoni 452/2020GM allegati mal-atti tal-kawza odjerna;

Rat illi fil-verbal datat 1 ta' Gunju, 2021 il-kawza giet differita ghal-lum ghad-decizjoni bil-fakulta' tal-intimat Raymond Formosa li jipprezenta nota ta' sottomissjoni;

Rat in-nota ta' sottomissjonijiet tal-intimat ipprezentata fl-atti;

Rat l-atti kollha.

Ikkunsidrat;

Illi permezz tal-kawza odjerna r-rikorrenti konjugi Spiteri jsostnu li huma d-detenturi tal-fond bin-numru 70, Section A, Torri l-Abjad, Armier, limiti tal-Mellieha. Jallegaw li l-fond taghhom ghandu tieqa bil-kontraporti tal-hadid li taghti u tinfetah ghal fuq il-parapett tal-fond 71, Section A, Torri l-Abjad, Armier. Il-konjugi Spiteri jghidu li nhar l-24 ta' April, 2020 l-intimat Raymond Formosa kkostruwixxa hajt fil-parapett tieghu b'tali mod li cahhadhom milli jkunu jistghu jifthu l-kontraporti ghal fuq l-arja tal-parapett imsemmi u dan oltre li l-intimat qieghed ipoggi oggetti mobbli mal-istess tieqa liema agir jikkostitwixxi fi spill ricenti u klandestin. Ir-rikorrenti talbu ghalhekk li jigi dikjarat u deciz li l-intimat Formosa kkommetta spill ricenti u klandestin ad insaputa tar-rikorrenti meta bena hajt fil-parapett tieghu liema hajt ghandu jitnehha b'tali mod li ma jibqax jimpedixxi lir-rikorrenti milli jifthu l-kontraporti tat-tieqa li ghandhom fil-fond taghhom u li taghti ghall-parapett tal-intimati. Talbu wkoll li jigi ordnat lill-intimat sabiex fi zmien qasir u perentorju jwaqqa l-imsemmi hajt u fin-nuqqas il-Qorti tawtorizzhom jaghmlu dawk ix-xoghlijiet kollha rimedjali biex iwaqqghu l-istess hajt li nbena fl-imsemmi terrazzin jekk ikun hemm bzonn bl-opera ta' periti nominandi. Ir-rikorrenti talbu wkoll sabiex il-Qorti tiddikjara u tiddeciedi li l-intimat m'ghandux jaghlaq u jimbarra t-tieqa b'kull oggett li huwa jaghmel ma' l-istess tieqa b'tali mod li ma jkunux jistghu jifthu t-tieqa detenuta minnhom, kif ukoll jigi mwaqqaf milli jaqla' pajpijiet u/jew kanen tal-fence mwahhlin mal-appogg tal-garage tal-intimat. Finalment talbu li din il-Qorti tiddikjara u tiddeciedi li l-intimat Formosa ghandu jigi permanentement inibit ai termini tal-mandat ta' inibizzjoni numru 452/2020/1 GM fl-ismijiet Michael Spiteri et -vs- Raymond Formosa milli jaghlaq, inehhi jew jimbarra t-tieqa bil-kontraporti fil-hajt divizorju bejn il-fond bin-

numru 70, Section A, Torri l-Abjad, Armier, limiti tal-Mellieha u l-fond bin-numru 71, Section A, Torri l-Abjad, Armier, kif ukoll jigi mwaqqaf milli jaqla' l-pajpijiet u/jew kanen tal-fence mwahhlin mal-appogg tal-garaxx tal-istess intimat, liema tieqa u pajpijiet ilhom hekk kostruwiti u mwahhla ghal aktar minn 30 sena. Il-bqija tat-talbiet gew ceduti fil-mori.

Illi min-naha tal-intimat Raymond Formosa preliminarjament eccepixxa li jrid jigi dezunt sewwa x'tip ta' azzjoni qed jipproponu r-rikorrenti permezz tar-rikors guramentat stante li minn harsa lejn r-rikors promotur jirrizulta li hemm kumulu bejn azzjoni possessorja u cioe' dik ta' spoll u pretensjonijiet ta' indoli petitorja. L-intimat jishaq li kumulu ta' azzjoni ta' spoll ma kwalunkwe xorta ta' azzjoni ohra mhumiex permessibbli u dan jincidi fuq il-validita' guridika o meno tal-procedura hekk kif proposta u ghalhekk eccepixxa n-nullita'. L-intimat eccepixxa wkoll li r-rikorrenti jridu jgibu prova tat-titolu taghhom a rigward l-istruttura deskritta fl-ewwel premessa tar-rikors guramentat. Eccepixxa li r-rikorrenti m'ghandhomx il-pussess skont il-ligi tal-ambjenti deskritti u fl-aqwa ipotezi qed izommu b'mera tolleranza u/jew b'mod prekarju. L-intimat jishaq li huwa fatt li r-rikorrenti m'ghandhomx il-pussess tal-arja tal-parapett godut u lanqas ta' quddiem it-tieqa msemija fl-ewwel premessa, dan ghaliex il-parapett m'huwiex parti minn dak li jista' jigi 'detenut' mill-atturi. L-intimat Formosa fis-sitt eccezzjoni jeccepixxi li anke jekk l-atturi jista jkollhom tieqa, ma jistghux jippretendu li jnaqqsu l-possibilitajiet ta' uzu fuq in-naha tieghu u dan anke in linea ma dak li jipprovdi l-Artikolu 425 tal-Kodici Civili (Kapitolu 16 tal-Ligijiet ta' Malta) li jipprojbixxi l-ftuh ta' aperturi fil-hajt komuni. Fis-seba' eccezzjoni l-intimat jeccepixxi li l-hames talba m'hi xejn

ghajr talba għall-perpetwazzjoni ta' mandat kawtelatorju li hija wahda rrita u mproponibbli. L-intimat jishaq li hemm kontraddizzjoni għaliex filli jgħid li l-att spoljattiv diga sar u filli jgħid li hemm il-htiega li b' mod perpetwu jigi mwaqqaf mill-atti li fil-fehma tagħhom jikkostitwixxi spoll. L-intimat jeccepixxi li ma gie mwettaq l-ebda spoll ricenti fil-konfront tar-rikorrenti. Jeccepixxi li fl-ezami jekk tabilhaqq sehħx spoll kwalunkwe referenza għall-atti li sehħew qabel xahrejn mid-data tal-prezentata tar-rikors guramentata hija wahda futili u l-azzjoni għandha tfalli. Imbagħad l-intimat fir-rigward il-fossa msemmija fid-disa' (9) premessa u t-tmien (8) talba tar-rikors guramentat eccepixxa li din kienet saret fl-istat prezenti bi ftehim bejn l-attur u missier l-intimat snin qabel u bi spejjez ugwali għalhekk l-intimat jishaq li huwa għandu kull dritt igawdi minnha. Fl-eccezzjoni ndikata bin-numru 11 eccepixxa li jekk jirrizulta li r-rikorrenti għandhom dritt li jkollhom tieqa tiftah fuq il-parapett, bl-istess mod huwa għandu jkollu dritt ta' tieqa li tiftah fuq l-arja tal-garaxx detentur mir-rikorrenti b'dan li jekk jigi ordnat l-gheluq ta' wahda jkollu jkun hemm l-gheluq ta' l-ohra. Eccepixxa wkoll li l-pajpijiet tal-hadid u c-chicken wire li għalihom ir-rikorrenti jagħmel referenza twaħhlu minnhom b' mod li huwa abbuziv u llegali u qed jikkawzaw dannu lill-intimat. Finalment eccepixxa li t-talbiet attrici huma kollha nfondati kemm fil-fatt kif ukoll fid-dritt.

Il-Qorti rat li s-sitt, s-seba' u t-tmien talbiet gew ceduti permezz ta' nota tar-rikorrenti ntavolata nhar is-16 ta' Lulju, 2020 a fol. 36 tal-process. Għalhekk il-Qorti ser tghaddi sabiex tagħmel il-kunsiderazzjonijiet legali u fattwali tagħha eskluż dawk it-talbiet u l-eccezzjonijiet relatati magħhom.

Eccezzjoni preliminari - l-ewwel u t-tieni eccezzjoni:

Illi l-intimat Raymond Formosa fl-eccezzjoni preliminari tieghu jeccepixxi li jehtieg li jigi dezunt sewwa x'tip ta' azzjoni qed jipproponu r-rikorrenti dan peress li mill-premessi u mit-talbiet attrici wiehed seta' jinnota li kien hemm kumulu ta' azzjoni possessorja ta' spoll u għadd ta' pretensjonijiet li huma ta' indoli petitorja. Jeccepixxi li l-kumulu ta' actio spolii, ma' kwalunkwe xorta ta' azzjoni ohra, mhux permessibbli u dan jincidi l-validita' guridika o meno tal-procedura u għalhekk giet eccepita n-nullita'.

Illi l-Qorti fliet kemm il-premessi, kif ukoll it-talbiet, minn fejn setghet tinnota li huwa minnu li kien hemm kumulu ta' azzjoni possessorja u dik petitorja. Madanakollu jigi nnutat li permezz ta' nota ntavolata nhar is-16 ta' Lulju, 2020 ir-rikorrenti cedew is-sitt, is-seba' u t-tmien talbiet stante li m'ghadx kellhom interess fihom, b'dan li jista' jinghad li l-pretensjonijiet petitorji li kienu gew avvanzati mir-rikorrenti fit-talbiet tagħhom gew ceduti. Minn ezami tat-talbiet rimanenti jirrizulta li dawn huma ta' natura possessorja u relatati mal-allegat azzjoni ta' spoll vjolenti u klandestin. Huwa għalhekk car li l-azzjonijiet rimanenti huma dawk ta' spoll vjolenti u klandestin u m'ghadx hemm kumulu ta' azzjonijiet, għaldaqstant il-Qorti ser tghaddi sabiex tiddikjara l-ewwel u t-tieni eccezzjoni tal-intimat bhala sorvolati.

It-tielet eccezzjoni:

Fit-tielet eccezzjoni tieghu l-intimat Raymond Formosa jeccepixxi li jehtieg li r-rikorrenti jgibu prova tat-titolu tagghom fir-rigward tal-istruttura deskritta fl-ewwel premessa tar-rikors gumentat u dan sabiex jigi mistharreg jekk ghandhomx *locus standi* u l-interess guridiku rikjest mill-Ligi sabiex iressqu t-talbiet hekk proposti.

Illi permezz ta' din l-eccezzjoni l-intimat Raymond Formosa qieghed jeccepixxi li r-rikorrenti jridu jgibu prova tat-titolu tagghom in rigward it-tieqa mertu tal-kawza odjerna. A propozitu titolu f'kawza ta' spoll privilegjat, gie ritenut mill-Qorti tal-Appell nhar is-26 ta' Jannar, 1996 fid-decizzjoni fl-ismijiet **Joseph Vassallo Gatt noe -vs- Joseph Camilleri pro et noe** illi:

'Biex din l-azzjoni tkun esperita b'success l-attur irid jipprova biss li fil-mument meta allegatament avvera ruhu l-att spoljattiv hu kien fil-pussess ta' l-oggett li minnu kien spoljat. Mhux mehtieg minnu li jipprova xi titolu tal-pussess tieghu.'

Ghalhekk li jridu jippruvaw ir-rikorrenti huwa li huma effettivament kellhom il-pussess tat-tieqa miftuha u m'hemmx bzonn li jipprovaw xi titolu oltre minn dak. Ghaldaqstant fid-dawl ta' dak kollu suespost u stante li l-element tal-pussess ser jigi ezaminat aktar l' isfel, din il-Qorti ser tghaddi sabiex tichad din l-eccezzjoni in kwantu relatata mat-titolu tal-istruttura.

Is-sitt eccezzjoni:

Illi permezz tas-sitt eccezzjoni tieghu l-intimat Raymond Formosa qieghed jeccepixxi li anke jekk ir-rikorrenti jista' jkollhom tieqa, ma jistghux jippretendu li huma jnaqqsu l-possibilitajiet ta' uzu fuq in-naha tieghu u dan anke in linea ma dak li jipprovdi l-Artikolu 425 tal-Kodici Civili (Kapitolu 16 tal-Ligijiet ta' Malta) li jipprojbixxi l-ftuh ta' aperturi fil-hajt komuni jew "l-appogg" kif isejjhulu r-rikorrenti. L-intimat jkompli jsostni fuq dan il-punt finnota ta' sottomissjonijiet tieghu u sahansitra jikkwota minn decizjonijiet fosthom **Annetto Xuereb Montebello et -vs- Paolina Magri et.**

Illi l-Artikolu 425 tal-Kodici Civili jaqra kif isegwi:

'Ebda wiehed mill-girien ma jista', minghajr il-kunsens tal-iehor, jaghmel twieqi jew aperturi ohra fil-hajt divizorju.'

Illi l-intimat Raymond Formosa fl-affidavit tieghu a fol. 58 *et seq* tal-process isemmi l-fatt li l-fond detenut minnu u l-fond detenut mir-rikorrenti kienu mizmuma minn persuna wahda u cioe' certu Cumbo:

'Illi filwaqt li t-"tieqa" in kwistjoni kienet prezenti fuq il-post meta jiena u missieri akkwistajna l-post, naf bhala fatt li kemm il-"garaxx" okkupa minn Michael Spiteri kif ukoll il-kamra taghna u l-parapett kienu jintuzaw mill-istess persuna li kien jismu Piju Cumbo u allura ma kienx hemm il-kwistjoni ta' fastidju fuq terzi persuni jekk tinfetah it-tieqa. Jigifieri jekk Cumbo qatt kien jiftah it-tieqa, kien jiftah fuq il-parapett tieghu stess u mhux ta' nies ohrajn;'

Ghalhekk jirrizulta li effettivament it-tieqa mertu tal-kawza odjerna ma nfethitx mir-rikorrenti pero' kienet prezenti meta iz-zewg proprjetajiet kienu detenuti minn sid wiehed, u r-rikorrenti u l-intimat xtraw il-proprjeta rispettiva taghhom f'istat attwali bit-tieqa kif inhi llum.

Dan premiss, il-Qorti tqis li l-ftuh o meno tat-tieqa hija kwistjoni li tmur oltre l-ambitu tal-kawza odjerna li effettivament titratta semplicement kwistjoni ta' pussess. Ghaldaqstant fid-dawl ta' dak suespost din il-Qorti ser tghaddi sabiex tichad ukoll din l-eccezzjoni.

Il-hames talba u s-seba eccezzjoni:

Illi permezz tal-hames talba taghhom, ir-rikorrenti jitolbu li jigi dikjarat u deciz illi l-intimat ghandu jigi permanentement inibit ai termini tal-mandat ta' inibizzjoni nru. 452/2020/1 GM prezentat fil-Prim' Awla tal-Qorti Civili fl-ismijiet Michael Spiteri vs Raymond Formosa, degretat finalment fl-14 ta' Mejju 2020, billi jaghlaq, jnehhi jew jimbarra t-tieqa bil-kontraporti fil-hajt divizorju bejn il-fond 70, Section A, Torri l-Abjad, Armier, Limiti tal-Mellieha, u l-garaxx 71, Section A, Torri l-Abjad, Armier, Limiti tal-Mellieha, kif wkoll jigi mwaqqaf milli jaqla' l-pajpijiet u/ jew kanen tal-fence mwahhlin mal-appogg tal-garaxx tal-istess intimat, liema tieqa u pajpijiet ilhom hekk konstruwiti u mwahhla ghal aktar minn tletin (30) sena.

Illi l-intimat fis-seba (7) eccezzjoni tieghu eccepixxa li din it-talba tar-rikorrenti, hija wahda irrita u inproponibbli. Jeccepixxi wkoll kontradizzjoni fis-sens li r-rikorrenti filli qed jghidu li l-att

spoljattiv diga' sar u filli qed jghidu li hemm il-htiega li l-intimat jigi inibit b'mod perpetwu milli jwettaq atti li fil-fehma taghhom jikkostitwixxu spoll – *electa una via non datur recursus as alteram*.

Illi l-Qorti tinnota li l-kawza odjerna giet inizjata wara l-mandat ta' inibizzjoni li gie dekretat finalment nhar l-14 ta' Mejju, 2020. Il-kawza odjerna hija wahda possessorja '*... u hija eminentement intiza sabiex tkun estiza l-protezzjoni lil kwalunkwe pussess, u jigi mpedut lic-cittadin privat jiehu l-gustizzja f'idejh; b'mod li l-fini taghha huwa dak li jigi restawrat l-istat tal-pussess li jkun gie skonvolt jew turbat.*'¹. Il-kawza ma tittrattax drittijiet petitorji ta' proprjetarju ta' fond u ghalhekk il-Qorti ma tistax tghaddi sabiex tilqa' l-hames talba, stante li dak li ser jigi deciz bil-kawza odjerna huwa kwistjoni ta' min effettivament ghandu l-pussess u xejn aktar. Johrog ghalhekk car li f'ambitu ta' kawza ta' spoll vjolenti u klandestin dak li qed jintalab mir-rikorrenti permezz tal-hames talba odjerna huwa proceduralment u legalment inammissibli u ghaldaqstant il-Qorti ser tghaddi sabiex tilqa' s-seba eccezzjoni tal-intimat u tichad il-hames talba.

Kunsiderazzjonijiet legali u fattwali:

Illi l-kawza odjerna hija l-hekk imsejha *actio spolie* li hija regolata bl-Artikoli 535 u 536 tal-Kodici Civili (Kapitolu 16 tal-Ligijiet ta' Malta) li jipprovdu kif isegwi:

'535. (1) Jekk persuna tigi, bil-vjolenza jew bil-mohbi, mnezgħa mill-pussess, ta' liema xorta jkun, jew mid-

¹ Margerita Fenech -vs- Pawla Zammit, Prim'Awla tal-Qorti Civili, 12 ta' April, 1958, Vol XLII D, Part II, p 973.

detenzjoni ta' haġa mobbli jew immobbli, hija tista', fi żmien xahrejn mill-ispoll, titlob, b'azzjoni kontra l-awtur tal-ispoll, li terġa' tiġi mqieġħda f'dak il-pussess jew f'dik id-detenzjoni, kif jingħad fl-artikolu 791 tal-Kodiċi ta' Organizzazzjoni u Proċedura Ċivili.

(2) Dan it-tqegħid mill-ġdid fil-pussess jiġi ordnat mill-qorti, wkoll jekk il-konvenut ikun is-sid tal-ħaġa li tagħha l-attur ikun bata l-ispoll.

536. It-tqegħid mill-ġdid fil-pussess fil-każ imsemmi fl-aħħar artikolu qabel dan, ma jnehħix il-jedd tal-eżerċizzju ta' kull azzjoni possessorja oħra li għaliha jkollu jedd kull pussessur.'

Fi kliem l-awtur **Mattirolo** fil-ktieb tiegħu **Trattato di Diritto Giudiziario Civile Italiano** (Volume I. ed. 1902 Torino, para. 271) dwar l-azzjoni ta' spoll privilegjat qal illi:

'La reintegrazione del possesso a favore di chi ne fu spogliato è una misura di ordine pubblico, è un provvedimento diretto a conservare la pace pubblica. L'articolo 695 del Codice Civile applica, in tutto il suo rigore, la regola "spoliatus ante omnia restituendus". Il perchè l'azione di reintegrazione, compiuto lo spoglio, compete a qualunque possessore, astrazione fatta dal carattere del suo possesso, sia pur questo anche solo precario, o di origine illegittima, purchè pero' abbia il carattere esteriore dell'esercizio di un preteso diritto.'

F'dan is-sens ukoll, intqal dwar l-azzjoni ta' spoll vjolenti u klandestin mill-Prim'Awla tal-Qorti Civili fil-kawza fl-ismijiet **Mariano Farrugia et noe -vs- Peter Paul Cutajar** deciza fit-23 ta' Ottubru, 1998 illi:

'Din l-azzjoni ta' spoll hija koncepita bhala azzjoni rapida u effikaci ghall-iskop li ma thalli lil hadd jiddisturba 'stat ta' fatt' arbitrarjament u hija intiza 'unikament biex iggieghel lill-konvenut li jerga' jqieghed il-haga fl-istat li kienet qabel ma iddisturbaha u daqshekk biss.'

Illi mill-gurisprudenza tal-Qrati taghna jirrizultaw tlett (3) elementi rikjesti sabiex azzjoni ta' spoll privilegjat tirnexxi, u cioe':

1. **Actor docere debet possedisse** – il-pussess;
2. **Spoliatum fuisse** – l-azzjoni spoljattiva li tkun saret bil-mohbi jew kontra l-volonta' tal-attur; u
3. **Infra bimestre deduxisse** – l-azzjoni ssir fi zmien xahrejn minn meta jkun seh l-ispoll.

Illi jekk wahda minn dawn l-elementi hija mankanti din l-azzjoni ta' spoll vjolenti u klandestin tkun destinata li tfalli.

Possedisse:

Illi l-intimat Raymond Formosa fir-raba' eccezzjoni tieghu eccepuxxa li jonqos l-element tal-pussess u jishaq li l-atturi m'ghandhomx il-pussess rikjest mill-ligi tal-ambjenti deskritti u

jallega li l-aqwa ipotezi ghalihom hija li qed izommu b'mera tolleranza u/jew b'mod prekarju.

Fil-hames eccezzjoni jkompli jeccepixxi li minghajr pregudizzju ghall-eccezzjonijiet l-ohra, huwa fatt li l-atturi m'ghandhomx il-pussess skont il-ligi tal-arja tal-parapett godut mill-intimat u lanqas ta' quddiem it-tieqa msemmija fl-ewwel premessa dan peress li l-parapett ma jiffurmax parti minn dak detenut mill-atturi.

Illi b'referenza ghal dawn l-eccezzjoni, jekk tinghata harsa lejn it-tielet premessa tar-rikorrenti, jirrizulta li r-rikorrenti qed jivvantaw pussess mhux fuq l-arja kollha tal-parapett tal-intimat, izda biss limitatament ghal uzu taghhom li jifthu l-kontraporta tat-tieqa. Fil-fatt fl-ewwel u t-tieni talba qed jintalab biss li jitnehha l-hajt li allegatament qed jimpexxi lir-rikorrenti li jifthu l-kontroporta tat-tieqa ghal fuq l-arja tal-parapett liema hjat allegatament qed itellef lir-rikorrenti milli jifthu t-tieqa.

Illi dwar l-element tal-pussess l-Artikolu 535 tal-Kodici Civili jsostni li l-azzjoni tipprotegi kull persuna illi hija '*...mnezzgha mill-pussess, ta' liema xorta jkun, jew mid-detenzjoni ta' haga mobbli jew immobbli...*'.

Illi r-rikorrenti Michael Spiteri u martu Anna Spiteri li xehdu bil-procedura tal-affidavit a fol. 27 *et seq* tal-process saħqu li t-tieqa in kwistjoni dejjem kienet hemm u dejjem kienet tkun miftuha:

'2. Illi din il-kamra ilha f'idejna ghal circa 26 sena, u t-tieqa li hemm fil-garaxx li taghti ghal fuq it-terrazzin ta' Raymond

Formosa dejjem kienet hemm miftuha, bil-purtelli tal-hadid kif inhuma llum, u li jinfethu ghal fuq l-istess terazzin u jitpoggew flash mal-hajt tal-istess terazzin fuq in-naha tal-intimat Formosa.'

In kontro-ezami fis-seduta tal-1 ta' Gunju, 2021 ir-rikorrenti Michael Spiteri kkonferma li t-tieqa dejjem kienet tinfetah salv ghal ahhar sena minn meta sar l-att spoljattiv:

Qorti: Ieqaf, id-domanda hi, qabel April tas-sena l-oħra inti kont tiftaha t-tieqa?

Xhud: Ma hallinix, minn dejjem ma hallinix. Biex ma naqlax inkwiet hallejtha magħluqa biex inkun sincier mieghek.

Qorti: U kemm kien ilha magħluqa?

Xhud: Dik meta beda jitla' hu ezatt, dik id-darba s-sena l-oħra ghax din is-sena ppruvajt niftaha u ma hallinix.

Qorti: Le jiena qed nistaqsik qabel April ta' 2020.

Xhud: Dejjem infetħet.

Qorti: Qabel April tal-Covid biex niftehmu, kont tiftaha t-tieqa?

Xhud: Iva kont niftaha t-tieqa ehe.

Qorti: U kemm spiss?

Xhud: Anki kont inbajjad il-faccata tieghi tal-garaxx ghax billi jaqleb l-ilma man-naha tieghu, jien anki jidholli gewwa l-ilma u kont inbajjad.

Qorti: Fejn hemm it-tieqa?

Xhud: Iva, iva jien kont inbajjdu hemm.

Qorti: U kemm kien ilek tiftaha din it-tieqa?

Xhud: Minn dejjem. Kien hemm missieru voldiri ghax il-kamra ta' missieru.

Qorti: Issa meta ghidtli li bdejt izzommha maghluqa, dan minn meta?

Xhud: Is-sena l-ohra biss li ma ftahtix biex ma naqlax inkwiet.

Qorti: Wara l-kaz jigifieri? Wara li ghalaqiekk?

Xhud: Iva, iva, imbaghad imbarraha, minn sena l'hemm imbarraha, imbaghad daqshekk. Imbaghad bdiet l-istorja.'.

Illi ghall-kuntrarju l-intimat Raymond Formosa fl-affidavit tieghu a fol. 58 *et seq* tal-process jixhed kif isegwi:

'Illi matul il-medda tas-snin kollha li ilni bil-kamra nghid li qatt ma naf li din it-tieqa kienet tinfetah. Bhala fatt, kienet (u

ghadha) mizbugha bhall-kumplament tal-hajt tal-parapett tieghi tant li mill-boghod tidher qisha parti mill-hajt. Kien hemm hafna passati ta' zebgha fuqha li komplew jaghmluha bicca wahda mall-hajt;

Il-Qorti hawnhekk tirrileva li l-intimat Raymond Formosa permezz ta' dim ix-xhieda biddel il-verzjoni tieghu fis-sens li ma baqax jsostni li t-tgawdija tar-rikorrenti kienet wahda b'mera tolleranza u/jew b'mod prekarju pero' argumenta li t-tieqa ma kinitx tinfetah!

Illi l-istess intimat, in kontro-ezami fis-seduta ta' l-1 ta' Gunju, 2021 ikkonferma li effettivament it-tieqa nfethet skont hu meta huwa ghamel xi zmien ma jersaqx lejn il-kamra minhabba li l-genituri tieghu kienu jbatu bid-dementia. Xehed izda li ma setax jikkonferma z-zmien meta dan sar:

'Dr Edward Debono: Il-kamra tieghek u l-garaxx, huwa biswit il-kamra ta' Michael Spiteri?

Xhud: Hajt wiehed hemm biss.

Dr Edward Debono: Naqblu li hemm tieqa li Michael jaghti ghal fuq il-parapett tieghek?

Xhud: Ezatt, jinfetah fil-parapett tieghi.

Dr Edward Debono: U bil-purtelli u bil-kontra-porti dik it-tieqa, tinfetah?

Xhud: Bhal tieghi ezatt.

Dr Edward Debono: U l-purtelli jinfethu ghal fuq il-parapett tieghek?

Xhud: Gol-parapett tieghi iva.

Dr Edward Debono: Naqblu?

Xhud: Iva, iva.

Dr Edward Debono: Naqblu illi f'xi zmien int ghalaqtielu din it-tieqa? Imbarrajtielu u poggejt affarijiet quddiemha?

Xhud: Din ilha minn dejjem maghluqa wahda. Minn dejjem maghluqa dik. Qatt ma nfethet. Infethet meta kont jiena tliet snin ma nitla, kelli ommi u missieri bid-dymensia u ma kontx nitla'. Infethet dakinhar u hadu r-ritratti miftuha.

Qorti: Meta infethet, kemm ilu?

Xhud: Ma nafx iz-zmien ezatt imma.

Qorti: Is-sena?

Xhud: Is-sena meta nfethet it-tieqa jigifieri, ma nafx meta infethet jien, ma kontx hemm.

Qorti: Imma inti meta mort u sibtha miftuha?

Xhud: Jien qatt ma sibtha miftuha, dejjem maghluqa.

Qorti: Allura kif taf li nfethet?

Xhud: Infethet ghax hemm ir-ritratt. Ma kontx hemm jiena.

Dr Edward Debono: Jekk ilek ma titla' tliet snin, fejn taf li ma kinitx tinfetah?

Xhud: X'jigifieri?

Dr Edward Debono: Inti ghidt kont ilek ma titla' tliet snin. F'liema snin?

Xhud: F'liema snin hadu r-ritratt, ma kontx hemm jiena.

Dr Edward Debono: F'liema snin ma kontx titla'?

Xhud: Meta kelli ommi u missieri bid-dymensia. Xi tliet snin ghamilt ma nitlax minhabba.

Qorti: Imma kemm ilu? Jew kemm ilek li ergajt bdejt titla'?

Xhud: Ergajt bdejt nitla' minn Marzu tas-sena l-ohra, meta xtrajt il-washing machine biex naghmel il-cupboard tal-washing machine.

Qorti: Marzu tas-sena l-ohra jigifieri mal-Covid?

Xhud: Ezatt ghax jiena vulnerabbli u qadt hemmhekk ghall-kwiet.

Qorti: Jigifieri minn Marzu tas-sena l-oħra, kien hemm tliet snin li ma tlaġtx?

Xhud: Iva, iva.'

Illi dwar l-element tal-pussess fid-decizjoni fl-ismijiet **Salvina Mercieca et -vs- Andrew Vella et** datata 26 ta' Lulju, 2017 inghad illi:

'Anzi hemm ir-reqwizit tal-pussess anki meta dak li hu spoljat ghandu s-semplici detenzjoni. L-attur dejjem irid jipprova li ghandu "un possesso di fatto". Il-pussess fl-ispoljat ma ghandux bzonn ikun ta' zmien twil; **dan jista' jkun qasir hafna u saħansitra momentanju**" (Gio Maria Carabott et vs Spiridione Bonnici et deciza mill-Prim'Awla tal-Qorti Civili fit-30 ta' Marzu 2007).'

Illi mill-assjem tal-provi migbura l-Qorti tqis li gie sufficjentement pruvat lilha li t-tieqa in kwistjoni bil-kontra-porti jinfethu lejn il-parapett tal-intimat ilha tezisti zmien. Irrizulta wkoll sodisfacjentement pruvat li r-rikorrenti kien ilhom zmien twil, zgur numru ta' snin jifthu minghajr ebda tfixkil din it-tieqa bil-kontra-porti lejn il-parapett tal-intimat minghajr problemi, qabel ma' l-intimat iddecieda jibni l-hajt f'April, 2020 u ghalhekk ghamilha difficli ferm li l-purtelli jinfethu. Il-Qorti wkoll fid-dawl tal-ammissjoni tal-intimat Raymond Formosa li t-tieqa kienet infethet qabel Marzu tas-sena 2020 meta hu ma kienx qed jitla' fil-kamra għall-perjodu mhux qasir ta' tlett snin u kkunsidrat li f'azzjoni ta' spoll il-mera detenzjoni hija bizzejjed sabiex tirnexxi l-

azzjoni, il-Qorti tqis li l-element tal-pussess gie sufficjentement pruvat mir-rikorrenti.

Spoliatum Fuisse:

Illi dwar l-element ta' l-*spoliatum fuisse* gie ritenut mill-awtur **Pacifici Mazzoni** fil-ktieb tieghu **Istituzioni di Diretto Civili** (Volume III (Firenze 1873)) illi bi vjolenza tikkostitwixxi:

'...qualunque atto arbitrario che per forza privata si compia contro la volonta dello spogliato.'

Illi dwar dan l-element l-atturi Michael u Anna konjugi Spiteri xehdu illi l-att spoljattiv – u cioe' l-bini tal-hajt li permezz tieghu r-rikorrenti gew ristretti milli jifthu t-tieqa tagghom u t-tqeghid ta' oggetti mobbli sehh fl-24 ta' April, 2020. Fl-affidavit tagghom a fol. 27 *et seq* xehdu illi:

'5. Illi l-intimat fl-24 ta' April, 2020, kif xehed quddiem din il-Qorti diversament presjeduta fl-atti tal-mandat ta' inibizzjoni nru. 452/2020 GM, fl-ismijiet Michael Spiteri et vs Raymond Formosa, li gie finalment degretat fl-14 ta' Mejju 2020, Dokument D u E fil-process, kkostruwixxa hjat fil-parapett tieghu b'tali mod illi cahhad lilna milli jifthu l-kontraporti ghall-fuq l-arja tal-parapett 71, Section A, Torri l-Abjad, Armier, Limiti tal-Mellieha, kif konna dejjem naghmlu, oltre li qed jpoggilna oggetti mobbli mal-istess tieqa, biex jimbarrahielna u biex b'hekk ma nkunux nistghu nifthu l-istess tieqa.'

Il-Qorti rat li mal-atti tal-kawza odjerna gew allegati l-atti tal-mandat ta' inibizzjoni li gie pprezentati fit-30 ta' April, 2020 u li permezz tagħhom il-Qorti kif diversament preseduta kienet laqgħet it-talba għall-hrug tal-mandat ta' inibizzjoni u dan sabiex l-intimat jigi inibit milli jagħlqulhom u/jew jnehhulhom u/jew jinbarrawhom it-tieqa bil-kontraporti fil-hajt divizorju bejn il-fond 70, Section A, Torri l-Abjad, Armier, Limiti tal-Mellieha, fil-pussess tar-rikorrenti u l-garaxx 71, Section A, Torri l-Abjad, Armier, Limiti tal-Mellieha fil-pussess tal-intimat, kif ukoll biex jigi mwaqqaf l-istess intimat milli jaqla' pajpijiet u/jew kanen tal-fence mwahhlin mal-appogg tal-garaxx tal-istess intimat, liema tieqa u pajpijiet ilhom hekk kostruwiti u mwahhla għal aktar minn tletin (30) sena.

Dwar l-att spoljattiv, l-intimat Raymond Formosa jikkonferma li effettivament dan sar fl-24 ta' April, 2020:

'Dr Edward Debono: Meta bnejt il-hajt inti, meta bnejtu dak il-hajt? Tiftakar?

Xhud: Meta jiena bdejt intella' bicca hajt biex naghmel cupboard għal washing machine.

Qorti: Inti ghidt illi mort hemmhekk f'Marzu tat-2020, mal-Covid.

Xhud: Ehe ezatt.

Qorti: Il-hajt meta ghamiltu? Malli tlajt?

Xhud: Il-hajt ghamiltu mhux malli tlajt, ghidtilha nixtru washing machine. X'hin xtrajt il-washing machine, biex naghlaqha, niprotegiha is-sadid tal-bahar ghamilt il-hajt.

Qorti: U meta kien dan? Marzu, April, Mejju, meta kien?

Xhud: Dak kien Marzu, April, April.

Qorti: April tat-2020?

Xhud: Ehe ghax ghibt il-washing machine u kabbart habba l-washing machine biex niprotegiha mis-sadid.

Dr Edward Debono: U meta ghamiltu, kemm-il gurnata wara jew sieghat wara l-pulizija cemplulek ghax sar rapport kontra tieghek? Fl-istess gurnata sar ir-rapport lil pulizija?

Xhud: Iva, iva. Meta bdejt intella' l-hajt.

Dr Edward Debono: Ara jekk nghidlek sew li kien fl-24 ta' April 2020, skont rapport Dokument C?

Xhud: Iva, iva hekk hu.

Dr Edward Debono: Tikkonfermah?

Xhud: Hekk hu.'

Li l-att spoljattiv sar fl-24 ta' April, 2020 gie wkoll ikkonfermat minn PC1303 Mario Camilleri li xehed fis-seduta tad-19 ta'

Novembru, 2020 a fol. 44 *et seq* tal-process u minn WPS223 Charlene Calleja li wkoll xehdet fis-seduta tad-19 ta' Novembru, 2020 a fol. 50 *et seq* tal-process. PC1303 xehed kif isegwi:

'Xhud: Huwa qalli illi kull m'ghamel hajt, kien Raymond. M'ghalaqx twieqi u qalli li ghamel hajt. S'hemmhekk wasal.
...

Dr Edward Debono: Imma qallek f'liema gurnata ghamlu dak il-hajt? Fl-erbgha u ghoxrin (24) kien t'April? Formosa jiena dejjem qed nghidlek.

Xhud: Dakinhar iva. Huwa kkonferma li dakinhar. Kien ghall-habta tat-tlieta u nofs ta' wara nofsinhar.

Dr Edward Debono: Min ikkonfermalek?

Xhud: Raymond Formosa

Dr Edward Debono: Li bena dak il-hajt.

Xhud: Ezatt.

L-istess ikkonfermat PS223 Charlene Calleja fejn xehdet illi:

'Qorti: Hemm xi haga fir-rapport dwar il-hajt minn naha ta' Raymond Formosa?

Dr Edward Debono: Ammetta maghkom.

Xhud: Iva, kien qed jaghmel bicca hajt tal-bricks.

Qorti: U qallek meta ghamlu?

Xhud: Fl-erbgha u ghoxrin (24) t'April, dakinhar li sari r-rapport.'

Dan kollu gie wkoll ikkonfermat fl-okkorrenza a fol. 40 *et seq* tal-process li giet ipprezentata fl-atti b'referenza ghall-incidenti li graw f'zewg okkazzjonijiet b'referenza partikolari f'dan il-kaz issir ghal dak tal-24 ta' April, 2020. Il-Qorti ser tikkwota l-aktar parti ta' rilevanza mill-okkorrenza NPS 9/V/1731/2020 kif isegwi:

'Meta Raymond gie mistoqsi x'gara fil-gurnata tal-bierah 24/04/2020 huwa stqarr illi ghal habta tat 15:30hrs huwa kien qieghed jaghmel bicca hajt zghir tal-bricks fil propjeta tieghu u xhin heles giet Anna li tigi l-mara ta Michael u bdiet tghajjat mieghu b'mod aggressiv u tajdlu biex ma jostakolax tieqa.'

Illi dwar l-element tal-ispoll vjolenti u klandestin gie ritenut fil-kawza fl-ismijiet **Joseph Scerri -vs- Spiridione Falzon** deciza nhar l-24 ta' Jannar, 1958 illi:

'...kwalsijasi att arbitrarju li jsir bil-forza privata kontra l-volonta tal-ispoljat; u l-att ikun arbitrarju mhux biss meta jikkostitwixxi reat skont il-ligi, izda anki meta jigi kompjut arbitrarjament u kontra l-volonta tal-possessor, b'mod li jista jaghti lok ghall-azzjoni ta' danni kontra min ikun ghamel dak l-att ...'.

In vista ta' dak suespost il-Qorti m'ghandiex dubju li bil-bini tal-hajt tal-bricks u bit-tqeghid ta' mobbli quddiem it-tieqa mill-intimat, b'tali mod li l-kontraporti ma setghux jinfethu aktar kif kien isir liberament qabel mir-rikorrenti, sehh att spoljattiv vjolenti u klandestin fil-konfront tar-rikorrenti. Ghalhekk il-Qorti tqis li l-element tal-*spoliatum fuisse* gie sufficjentament pruvat sal-grad rikjest mil-ligi.

Infra Bimestre Deduxisse:

Illi dan it-tielet element jikkonsisti filli l-kawza trid tigi ntavolata fi zmien xahrejn mill-att spoljattiv. Dwar it-terminu ta' xahrejn f'azzjoni ta' spoll, il-Prim'Awla tal-Qorti Civili fid-decizjoni fl-ismijiet **Georgina Borg -vs- Errol Cassar et** deciza nhar il-21 ta' Ottubru, 2002 qalet illi:

'Huwa veru li dan il-punt ma giex formalment eccepit, kif normalment u guridikament wiehed kien jistenna in bazi ghal dak provdut fl-Artikolu 728 tal-Kap 12. B'danakollu "*it-terminu ta' xahrejn li fih l-attur irid jiddeduci l-pretensjoni tieghu huwa element essenzjali ta' din l-azzjoni li jehrieg li jigi konkludentement pruvat mill-attur* (sottolinear tal-Qorti). *Prova li trid issir f'kull kaz ta' din ix-xorta imma li ssir sine qua non meta l-parti konvenuta teccepixxi bhal dan il-kaz il-preskrizzjoni taghha bid-dekors tal-perjodu estentiv ta' xahrejn*" (**Michelangelo Fenech nomine -vs- Alfred Camilleri**, Prim'Awla, Qorti Civili, per Imh. J. Said Pullicino, 22 ta' Frar 1992).'

Illi dwar dan l-element, l-intimat Raymond Formosa ressaq eccezzjoni ndikata bil-punt numru 9 fejn eccepixxa li fl-ezami ta'

jekk tabilhaqq giex imwettaq spoll ricenti fil-konfront tar-rikorrenti, kwalunkwe referenza lejn allegati atti li sehew qabel xahrejn mid-data tal-prezentata tar-rikors guramentat hija wahda futili u sa fejn l-azzjoni hija msejsa fuqhom ghandha tfalli.

Illi l-Qorti tinnota li l-intimat b'din l-eccezzjoni kien qieghed jaghmel referenza partikolari ghall-fatt li r-rikorrenti oltre l-bini tal-hajt tal-bricks u t-tpoggija ta' mobbli konsistenti f'washing machine, lmentaw wkoll minn ghadd ta' oggetti ohra fosthom:

(i) jigi mwaqqaf milli jaqla' l-pajpijiet u/jew kanen tal-fence mwahhlin mal-appogg tal-garage tal-intimat, u,

(ii) jaqla' l-pannelli u tieqa li huwa kkostruwixxa.

Jigi nnutat izda li dwar dawn l-ilmenti ndikati fil-punt bin-numru ruman (ii) t-talbiet relatati maghhom gew ceduti mir-rikorrenti fil-mori tal-kawza permezz ta' nota. Ghalhekk il-Qorti m'ghandiex ghalfejn tinoltra oltre f'ezami taghhom.

Dwar dawk indikati bil-punt ruman (i) il-Qorti rat li dawn l-allegazzjonijiet ma ghandhom xejn x'jaqsmu mal-fatti tal-ispoll kif mressqa da parti tar-rikorrenti li huma relatati biss mal-bini tal-hajt u tpoggija ta' mobbli. Il-Qorti rat ukoll li jirrizulta mill-atti li dawn l-allegati atti sehew ferm qabel l-intavolar tal-kawza u ben oltre l-perjodu ta' xaharejn mpost mil-ligi. Di fatti jekk tinghata harsa lejn l-ittra a fol. 21 tal-process li giet spedita lill-intimat Raymond Formosa fl-24 ta' April, 2019 jirrizulta li dawn l-ilmenti saru ferm qabel. Hekk inghad fl-imsemmija ittra illi:

'Illi ghandek tkun taf, illi inti ikkostruwejt u ftaht tieqa ghal-fuq il-bejt tal-kamra tieghu 70 Section A, Torri l-Abjad, Armier u dan tul dawn l-ahhar erba' snin liema tieqa ma tinfetahx u ghamiltha minghajr il-permess u approvazzjoni tieghu biex minnha tiehu l-arja. Huwa qieghed jinterpellak biex fi zmien gimgha mill-ispedizzjoni ta' din it-tieqa li inti ftaht abbużivament kif ukoll taqla' l-pajpijiet tad-dawl u ilma li huma ghaddejjin minn fuq l-arja ta' hwejjgu kif ukoll tkisser il-pannelli li inti kkostruwejt fuq l-arja tieghu kif ukoll ma tuzax il-fossa tieghu u taqla kull komunikazzjoni li ghandek li taghti ghal go hwejjgu, liema xogholijiet saru b'mod abbużiv u illegali.'

In oltre fl-istess nifs ir-rikorrenti qed jitolbu li din il-Qorti twaqqaf lir-rikorrenti milli jaghmel atti li ghadhom ma sehhewx u dan ma jistax isir f'kawza ta' spoll. Ghalhekk f'dan ir-rigward din il-parti tat-talbiet ma ghandhiex tigi milqugha.

Dan premiss dwar jekk il-kawza gietx ipprezentata fi zmien xahrejn minn meta sar l-att spoljattiv u cioe' il-bini tal-hajt u t-tqeghid ta' mobbli - jirrizulta sodisfacentement pruvat li l-att spoljattiv sar fl-24 ta' April, 2020. Dan gie kkonfermat mix-xiehda tal-intimat innifsu, PC1303 Mario Camilleri u WPS 223 Charlene Calleja - li magghom l-intimat ammetta li ghamel l-att spoljattiv fid-data ndikata. Il-kawza giet intavolata nhar l-20 ta' Mejju, 2020 u cioe' inqas minn xahar wara l-att spoljattiv b'dan li certament giet intavolata fiz-zmien ta' xahrejn stipulat mill-ligi. Ghaldaqstant dan l-element jirrizulta wkoll sufficjentement pruvat.

Stante li l-elementi kollha neccessarji sabiex tirnexxi kawza ta' spoll jirrizultaw lkoll sodisfatti l-Qorti ser tghaddi sabiex tilqa' talbiet tar-rikorrenti izda bl-eskluzjonijiet gia ndikati aktar il' fuq f' din id-decizjoni.

Decizjoni:

Ghaldaqstant ghar-ragunijiet kollha suesposti din il-Qorti taqta' u tiddeciedi din il-kawza kif isegwi:

1. Tiddikjara s-sitt, s-seba' u t-tmien talbiet bhala sorvolati stante li r-rikorrenti permezz ta' nota tas-16 ta' Lulju, 2020 ceda l-istess;
2. Tilqa' limitatament id-disa' (9) eccezzjoni in kwantu kompatibbli ma' dak fuq premiss;
3. Tilqa' is-seba' eccezzjoni tal-intimat Raymond Formosa u konsegwentement tghaddi sabiex tichad il-hames talba tar-rikorrenti;
4. Tilqa' l-ewwel talba u tiddikjara u tiddeciedi illi l-intimat Raymond Formosa kkommetta spoll recenti u vjolenti ad insaputa tar-rikorrenti billi bena hajt fil-parapett tieghu, liema hajt ghandu jitnehha mill-imsemmi parapett, 71, Section A, Torri l-Abjad, Armier, Limiti tal-Mellieha, b'tali mod illi dan il-hajt ma jibqax jimpedixxi lir-rikorrenti milli jifthu l-kontraporti tat-tieqa li huma ghandhom fil-fond 70, Section A, Torri l-Abjad, Armier, Limiti tal-Mellieha, u li taghti ghal fuq il-parapett tal-intimat, kif jirrizulta mid-

“Dokument A”, u dan stante illi dan il-hajt gie kostruwit recentement fl-24 ta’ April 2020;

5. Tilqa’ t-tieni talba u tordna lill-intimat sabiex fi zmien xahar mil-lum iwaqqa’ l-hajt li huwa bena fil-parapett tieghu u li qed jostruzzjona t-tieqa tar-rikorrenti billi huma ma jkunux jistghu jifthu l-kontraporti tal-istess tieqa ghall-fuq l-arja tat-terazzin detenut mill-istess intimat;
6. Tilqa’ it-tielet talba u fin-nuqqas li l-intimat jottempera ruhu ma dak ordnat lilu fiz-zmien xahar impost, tawtorizza lir-rikorrenti biex huma jaghmlu dawk ix-xoghlijiet kollha rimedjali biex jwaqqghu l-istess hajt li nbena fit-terazzin tal-intimat biex huma jkunu jistghu jifthu t-tieqa li huma ghandhom fil-fond 70, Section A, Torri l-Abjad, Armier, Limiti tal-Mellieha, li taghti ghall fuq it-terazzin 71, Section A, Torri l-Abjad, Armier, Limiti tal-Mellieha, u ghal dan il-ghan qed tinnomina lil Perit Mario Cassar sabiex jissupervizjona x-xogholjiet a spejjez tal-istess intimat;
7. Tilqa’ limitatament ir-raba’ talba u tiddikjara u tiddeciedi illi l-intimat m’ghandux jaghlaq u jimbarra t-tieqa bi kwalunkwe oggett illi huwa qieghed jaghmel mal-istess tieqa, b’tali mod illi r-rikorrenti ma jkunux jistghu jifthu t-tieqa detenuta minnhom fil-fond 70, Section A, Torri l-Abjad, Armier, Limiti tal-Mellieha, filwaqt li tichad dik il-parti fejn qed jintalab li jigi mwaqqaf milli jaqla’ l-pajpijiet u/ jew kanen tal-fence mwahhlin mal-appogg tal-garage tal-intimat.

Bl-ispejjez kollha salv dawk gia dikjarati, fic-cirkostanzi ghandhom jigu sopporati kwart mir-rikorrenti u l-bqija mill-intimat.

Moqrija.

Onor. Imhallef Dr. Joanne Vella Cuschieri
B.A., Mag. Jur. (EUR.LAW), LL.D.
29 ta' Lulju, 2021

Karen Falzon
Deputat Registratur
29 ta' Lulju, 2021